



ERITREAN REVOLUTIONARY DEMOCRATIC FRONT

**ዕምሪ መናውሒ ስልጣታት፣ ኣብ ኣጋ ዕርባት!**

ጸረ ህዝብን ጸረ ዲሞክራሲን ስርዓታት፣ ዕምሪ ስልጣናዎ ንምንቀሕ ከልተ ግን ከኣ ተመጋገብቲ ዝኾኑ ዓባይቲ ስልጣታት ከምዝኸተሉ ታሪኽን ተሞኩሮን ደጋጊሙ ዘረጋገጸ እዩ። ንሳቶም ድማ፡-

- 1. ብስነ ሞገት ሓይሊ ርእሲ ህዝብታት ብምድናን፣ ምእዙዝ መሳርሒ ምግባር፡፡ ስነ ሞገት ሓይሊ ካብ ምጉብዕባዕ፣ ምጽራፍ፣ ምዝላፍ፣ ምንጻውን ጀሚሩ፡፡ ከቡር ሂወት ሰብ ክሳብ ምጥፋእን ምሕቓቕን ዝበጸሕ ምሒር ጭካኔ ዝሓቕፈ እዩ።
- 2. ሰፊሕ ናይ ምድንጋር ወፈራ ብምክያድ፣ ዘይሕለሎ ተጸባይ ህዝቢ ምፍጣር፣ ሕድሕድ ምትእምማን ህዝቢ ምልሕላሕ፣ እዚ ካብ ዝለዓለ ክሳብ ሓንቲ ስድራ-ቤት ዝወርድ፣ ምስ ኣእምሮኻ፣ ዓይንኻን እዝንኻን እናሃለኻ ቆሪኑ ዝሕዝ ሓደገኛ ስልቲ እዩ። ኣብ ክሊኪ ዝጠቓለሉ ማእለያ ዘይብሎም መልካዓት ኣሎዉ።

ናይ ካልኣት ኣብ ከባቢናን ዓለምናን በዚ ስልቲኪ ህዝባዎን ሃገሮም ኣዕኒዮም ዝሓለፉ መንግስታት ወይ ድማ ገና ህሉዎት ዘለዉ፡ ከም ተሞኩሮ ምጥቃስ ናይ ሎሚ መደብና ኣይኮነን። ትኽ ኢልና ናብታ ማይ ቤትና ዝኾነት ሃገርና ኤርትራ ኣቲና፡ ንኣገዛዝኣ ርእሰ-ፋሽስት ኢሳይያስን ጉጅልኡን ኣብዘም ዝሓለፍናዮም 27 ዓመታት ሓደ-ሓደ ኣገደስቲ ነጥብታት ከነዝኻኸር ኢና።

ርእሰ ፋሽስት ኢሳይያስ፡ ኣብ ሜዳ-ኤርትራ፡ መራሒ ህግሓኤ እናሃለወ፡ ኣብ ልዕሊ ተጋደልትን ህዝብን ኤርትራ ዝፈጸም ገበናት፡ ዘርዘርካ ኣይውድኡን። እነሆኳ ሎሚ ጊዜኡ ምስ ኣኸለ፡ እቶም ከብደም ብሕቡጡ፡ ንዓመታት ዓቕሮም ዝጸንሑ ሓርባታት ተቐለሰቲ፡ ነቲ ዓብዓብም ዝጸንሑ ተዘርዘሩ ዘይውዳእ ሕቡእ ጉድ ኢሳይያስ ይድሕድሑዎ ኣሎዉ። ምቕናይ ግርም ዝባሃል ከምዚዩ።

ውልቀ መላኺ ኢሳይያስ፡ ገና ኣብ ሜዳ እንከሎ፡ ነቶም ኣብ ስልጣን ክናሓንሑኒዮም ዝበሎም ሓርባታትን ዲሞክራሲያውያንን ተጋደልቲ፡ ንምሕቓቕ ዝኣልገም ውዲታት ብሓደ ወገን፡ ተእምር ዝሰርሕ ፍሉይ ተጋዳላይ ተባሂሉ፡ ዝናኡ ሰማይ ከዓርግ ዝተኸተሎም ስልጣታትን በቲ ካልእ ወገን፡ ምስ እንዝኸር፡ ናይዚ ሎሚ ህዝብታትናን ሃገርናን ዝሓልፉዎ ዘለዉ ዘሰቕቑ ሂወት፡ ካብቲ እዋንቲ ከምዝጀመረ ንግንዘብ።

ውልቀ መላኺ ኢሳይያስ፡ ብጅግንነታዊ ቃልስን መስዋእትን ህዝብታትናን ተጋደልቲ ደቆምን ተሓብሒቡ ቤተ መንግስቲ ኣስመራ ካብ ዝኣቱ ክሳብ ሎሚ፡ እተን ኣብ ላዕሊ ዝጠቐስናዮን፡ ናይ ጨቕኝትን ጸረ ህዝብን መንግስታት፡ ዕድመ ስልጣናዎ ንምንቀሕ ዝኸተሎን ስልቲታት፡ ቀጥ ኣቢሉ ሒዞ፡ ኤርትራዊ ደምን ስጋን ኣልቢሉ ኣብ ባይታ ከምዝተግበረን ነረጋግጽ።

ርእሰ ፋሽስት ኢሳይያስ፡ ንናጽነታዊ ገድልና መራሕ ኣሰመራ ዝኣተወ 'ተጋዳላይ' ብምኻኑ፡ ናይ ህዝብታት ኤርትራ ፍቕርን እምነትን ክሳብ ዓንቀፋ መዝሚዙዎ እዩ፤ ንህዝብን ሃገርን ብዘይ ሃገራዊ ቅዋም እናገዝኡ፡ ብዘይ መርትዖን ትእዛዝ ቤት ፍርድን ንዜጋታት እናሞቐሉ፡ እናሕቐቕን ኣብ ዘይፍለጥ መዳጎኒታት እናብለዮ እናሃለወ፡ ኣብ ጎድኑ ተሰሊፎም ዝከላኸሉሉ፡ **'ንሕና ንሱ፡ ንሱ ንሕና'** ዝብሉ፡ **ዝሓሰብ ኣእምሮኡም፣ ዝርኢ ኣዲንቶም፣ ዝሰምዕ ኣእዛኖም፣ ዝድህስስ ኣጸብዕቶም፣ ዝገዱ ኣብራኹም ንርእሰ ፋሽስት ጥራሕ ኣረኪቦም፣ ዝምድሩን ዝፍክሩን ደገፍቲ ኣፍርዮ ጸኒሑ።**

ርእሰ ፋሽስት ኢሳይያስ፡ ብሓይሊ ፖሎቲካዊ ስልጣን ሃገር ገቢቱ ካብ ዝሕዝ፡ ኣብዘን ዝሓለፍናዮን 27 ዓመታት፡ ኣብ ልዕሊ ህዝብታት ኤርትራ ዝፈጸም ወንጀል ዘርዘርካ ኣይውዳእን። ምእንቲ ሃገራዊ ናጽነቶምን ልዑላውነቶምን ኩሉ ዝኸለሉዎ ዝኸፈሉ ህዝብታትና፡ ከምዚ ዓይነት ጥልመትን ክሕደትን ክበጽሑም ይኸእል እዩ ኢልካ ክትግምት ኣጸጋሚኳ እንተኾነ፡ ርእሰ ፋሽስት ኢሳይያስ ምስ ጉጅልኡ ብውሽጡ እናተሓቐነ፡ ግን ከኣ ንህዝብታትና ርእሶም ኣድኒኑ ተጸባይቲ ክኾኑ ገይሩዎም ጸኒሑ እዩ። መሪሕነትን ተጋደልትን ህግሓኤ፡ ብጅግንነት ተጋዲሎም፡ መሪሖም፡ ሓርነት ሃገር ተጻፍጻፎም ዓዲ ስለዝኣተወ፡ ብህዝብታትና ልዑል ፍቕሪ ዝተሰላሰሎም፡ ትሕቲ ኣምላኽ/ረቢ ኣኸቢሮምምኳ እንተነበሩ፡ መንበረ ስልጣን ዝተቐጸጸሩ ኢሳይያስን ጉጅልኡን ግን፡ ተገልቢጦም፡ ብሂወት፡ ብጥሪትን ብንብረትን ጥራሕ ዘይኮነስ፡ ሕሉፍ ሓሊፎም፡ በታ ከቢድ ዋጋ ዝኸፈሉሉ፡ ከም ዓይነ ብሌናም ዝርእዮዎ ክብርቲ ሃገሮም፡ ብሰላሕታ ክቋመሩ ከምዝጀመሩ ተዓዚቦም እዮም። ብኸመይ ንዝብል ሓታቲ፡ ኣብ ባይታ ዘለዉ ሓቕታት ዝሰዕቡ እዮም።

1. ህዝብታት ኤርትራ እተን ቀዳሞት ሸውዓተ ናይ ናጽነት ዓመታት ገዲፍካ፡ እተን ዳሕረዎት 20 ዓመታት፡ ብሰንኪ ጉዳይ ዶብ ኣብ ዝተወለደ ኩናት ተጠቢሲም እዮም። ሂወት፣ ንብረት፣ ጥሪትን ገንዘብን ገቢሮም። ኣብ ዶብ ክነብር ዝጸንሐ ህዝብና ድማ፡ ዝወረዶ ዕንወት ሓለፋ ኣሎዎ። ኩናት ደው ካብ ዝብል 18 ዓመታት ዝገበረ'ኳ እንተኾነ፡ ነብሲ ኣይዘርእን ዘሎ። ገና ካብ መረብቱ ምስ ተፈናቐለ እዩ። ስለዚ ድማ፡ ናይ ሰላም ስምምዕ ተገይሩ፡ ጉዳይ ዶብ መዕለቢ ክረክብን፡ ንቡር ፖሎቲካዊ፣ ማሕበረ ቁጠባውን ሂወት ክሕልፉ ብሃንቀውታ ክጽበዩ ጸኒሖም እዮም። ምስ ጎረብቶም ህዝብታት ብሓፈሻ፡ ምስ ህዝቢ ትግራይን ዓፋርን ድማ ብፍላይ፡ ጥቡቕ ማሕበራዊ ዝምድንኦም ናብ ንቡር ክምለስ ሃንቀውተኦም ዓብይ እዩ ነይሩ። ይኹንምበር፡ ርእሰ ፋሽስት ኢሳይያስ፡ **"ውሳኔ ኮምሽን ዶብ ኣብ ባይታ ከይተመልከተ ዘተ ምስ መንግስቲ ኢህወደግ ዘይሕሰብ እዩ"** ዝብል ዘይ-ልባዊ ደረቕ መርገጺ ሓዙ ብምጽንሑ፡ ህዝብታትና ኣብተን ዝሓለፉ 16 ኣይ-ሰላም ኣይ-ኩናት ዓመታት ዝተሸከሙዎ ተወሳኺ ኣደራዕን ኣበሳን ኣዝዩ ከቢድ እዩ።

ርእሰ ፋሽስት ኢሳይያስን ወይጣታቱን፡ ኣብ ክሊ ጭርሖ "ዶብ ብቐዳሞነት ይተሓንጸጽ" ዝብል ድፋዕ ተሓቢኦም፡ ኣብ ልዕሊ መሪሕነት ህወሓት፡ ሕንጻም ዝፈድዩሉ እዋን እናቋመቱ፡ እኩይ ሸርሕታት ኣብ ምእላም ተጻሚዶም ጸኒሖም። በቲ ካልእ፡ ህዝብታትና ኩሉ መዳይ ሂወቶም ኣይመውት ኣይሰናድ ክኾኑ ተፈሪዶም። ኤርትራ ሃገርና መጻኢ ተስፋኣ ዝኾኑ መላምል መንእሰያት ደቃ፡ ሃገሮም እሾኽ ዳንዴር ኮይናቶም፡ ኮፍ መበሊ ስኢኖምላ ብኣማኢት ኣሸሓት ናብ ስደት ከምርሑ ተገዲዶም። ኣብ ጉዕዞኦም ዝሰቐቐ ማእሰርቲ፡ ዕዳን ዕንድዳን እናኾኑ፡ ንምምዝሓቕ ውሽጣዊ ኣካላትን መቐዘፍትን ዝተዳረጉ ድማ ብርክት ዝበሉ እዮም። ኤርትራ ሃገርና፡ ህዝብታታ ብከቢድ ማሕበረ ቁጠባዊ ድኽነት ገጾም ክስመት ክለብስ እንክሎ፡ ምዕሩጋት ህንጻታታን ዘበናዊ መጓዳዝያ መስመራትን ድማ፡ ንዝኸፍኦ ዕንወት ተቓሊዶም እዮም። ስለዚ ህዝብታትና፡ ኣብዘን ዝሓለፉ 20 ዓመታት ሰብኣዊ ፍጡር ክጻወር ዘይክእል ሕሰምን መከራን ወራዳዎም ጸኒሖን ኣሎን።

ድሕሪ 16 ናይ ስደት፡ ቐዝፊት፣ መከራን ውርደትን ዓመታት፡ መንግስቲ ኢህወደግ፡ ኣብ ጉዳይ ዶብ ሓዙዎ ዝጸንሐ መርገጺ ለዊጡ፣ ውሳኔ ኮምሽን ዶብ ብዘይቅድመ ኩነት ክትግበር ድሉው ምህላው ብኣዋጅ ኣፍሊጡ። ብመንገዲ መራሒ መንግስቲ እታ ሃገር፡ ኣብ ቀዳማይ ስሙን ወርሒ ሓምለ 2018 ዓ.ም. ምስ ርእሰ ፋሽስት ኢሳይያስ፡ ኣብ ከተማ ኣስመራ ናይ ሰላም ስምምዕ ተፈሪሪሞም።

እዚ ናይ ሰላም ስምምዕ'ዚ ከም ሓደ ስጉምቲ ንቐድሚት ጌርና ብኣወንታ ዝተቐበልናዮ'ኳ እንተነበረ፡ ካብቲ እዋንቲ ጀሚሩ፡ ብሸነኽ መራሒ መንግስቲ ኢትዮጵያ፡ ውሳኔ ኮምሽን ዶብ ብዘይ ቅድመ ኩነትን ብቐልጡፍን ክትግበር ክንቀሳቐስ ድዩ ዝብል ዓብይ ሕቶ ክነልዕል ዝገብርና፡ ዝተፈላለዩ መደረታት እናሰማዕና መጻኢ ኢና። ኣብ ጉዕዞ እናረኣናዮ ዝመጸና ግብራዊ ምንቅስቃስ ድማ፡ እቲ ህዝብታትና ብህጹጽ ዝጸበዩዎ ምምልካት ዶብ ዘተግብር ፈጸሙ ከምዘይኮነ ብሩህ እናኾነ ከይዱ እዩ። ግን ከኣ ንግዳም ካብ ምክሳስ ናብ ውሽጥን ንመለስ። ምክንያቱ እቲ ቀንዲ ጸገም ኣብ ውሽጢ ሃገርና ስለዘሎ።

ንስለ ሓቂ ንዛረብ እንተኣልና፡ ህዝብታት ኤርትራ ካብ ጽባሕ ናጽነት ሃገሮም ጀሚሮም፡ ንጽቡቕ ኣይተዓደሉን፤ ናይ ኢዶም ኣይተፈድዩን፤ ሃገር **ኣነ እዩ ኣምጺኢያ፤ ንስኻ ኣበይ ዝነበርካ ኢኻ፤ እንታይ ኣፍሊጡካ**፡ ዝብል ንወሳኔ ተራ ህዝብታትና ዘይቅበል ውልቀ መላኺ እዮም ተቓሊዶም። **ህዝብን ሃገርን ከም ውልቀ ጥሪቱ ዝርኢ፡ ብዘይ ሃገራዊ ቅዋም፡ ፊን ከምዝበሉ ዝውስን፡ ዝቐይር፡ ዝሰር፤ ዘሕቐቕ፤ ንነቡሉ ልዕሊ ኩሉ ገይሩ ዝሰርዕ ፈላጽን ቅሪጽን ውልቀ ሰብ ወዲቐም።**

ብጸቢብ ፖሎቲካውን ቁጠባውን ሒሳባቱ፡ ብምስምስ ዶብ ኩናት ዝኣወጀ ኢሳይያስ፡ ጥሙሓቱ ክሳብ ዘይተማልኦ፡ ጉዳይ ዶብ ናይ መወዳእታ ብይን እንተረኸበውን፡ ኣገባብ ኣፈጻጽማኡ ብሰላማዊ ዘተ ፍታሕ ክረክብ ድሉው ኣይነበረን። ውሳኔ ኮምሽን ዶብ ብሃናጺ መንገዲ፡ ዝምድና ህዝብታትና ናብ ንቡር ቡቱኡ ብዝመልስ ኣንፈት ክይትግበር ዝሓንገደ፡ ፖሎቲካውን ቁጠባውን ጥሙሖ ዝማልኡ ኩነታት ስለዘይተፈጠረ ጥሪሕ እዩ ነይሩ። ናይ ዶብ ውሳኔ ኣብ ባይታ ብምምልካት፡ ልኣላውነት ኤርትራ ናይ ምውሓስ ጉዳይ፡ ቀንዲ ኣጀንድኡ ስለዘይኮነ እዩ።

ስለዝኾነ ድማ፡ መንግስቲ ኢህወደግ፡ ውሳኔ ኮምሽን ዶብ ብዘይ ቅድመ ኩነት ኣብ ባይታ ክምልከት ድሉው ምህላው ምስ ኣፍለጠ፡ ርእሰ ፋሽስት ኢሳይያስ፡ ናብ ቅልጡፍ ትግባረ ምምልካት ዶብ ዘሰጋግር፡ ናይ ኣፈጻጽ ስምምዕት ናብ ምንጻርን ምፍርራምን ክኣቱ ኣይደለዩን። ካብ ጽባሕ ስምምዕ ሰላም ጀሚሩ ክሳብ ሎሚ እናተዓዘብናዮ ዝመጸና፡ ርእሰ ፋሽስት ኢሳይያስ፡ ሕቶታት ህዝብታት ኤርትራ ንጎድኒ ጎስዩ፡ ኣብ ውሽጢ ኢትዮጵያ ዘይወደኦ ዕዮ ገዛ ክፍጽም፡ ምስ መራሕቲ ኢትዮጵያን ዝተፈላለዩ ሓይልታት ትምክሕትን፡ ሕቡኣት ዘተታትን ምስጢራዊ ስምምዕትን ክገብር እናተጓዩዎ ምጽንሑ እዩ።

ህዝብታትና፡ ካብ ጽባሕ ስምምዕ ሰላም ጀሚሮም፡ ምምልካት ዶብ ብህጹጽ ክጀመር ትጽቢቶም ነይሩ። ምክንያቱ፡ ን20 ዓመታት ብሰንኪ ዶብ ዘይምምልካቱ ብዝብል ሰብ ዝተዓፈኑ ፖሎቲካውን ማሕበረ ቁጠባውን ሕቶታቶም ብህጹጽ መፍትሒ ክግበረሎም ስለዝደለዩ እዮም። እንታይ እዮም እቶም ህጹጻት ፖሎቲካውን ማሕበረ ቁጠባውን ሕቶታት እንተኣልና፡ ብኸምዚ ዝሰዕብ ምቕማጦም ይከኣል።

1. ውሳኔ ኮምሽን ዶብ አብ ባይታ ናይ ምምልካት መስርሕ ብህጹጽ ክፍጸም። ምክንያቱ፡ መስርሕ ምምልካት ተንጠልጢሉ ክጸንሕ ምግባር፡ ንናጽነትናን ልዑላውነትናን ውሕስነት ዘይህብ ምዃኑ ጥራሕ ዘይኮነስ፡ ጎንጸ ንምውላዕ መመሳመሲ ክኸውን ዝኸእል ብምዃኑ።
2. ብዘይ ትእዛዝ ቤት ፍርዲ፡ አብ ዘይፍለጥ ቦታ ምስ ተዳጎኑ ደሃዮም ዘይፍለጡ፡ ፖሎቲካዊ፡ ወታሃደራዊ፡ ናይ ሃይማኖታት መራሕቲ፣ ጋዜጠኛታት፣ ዓባይቲ ካድራትን ነባራት ተጋደልትን፡ ናብ ናጻ ቤት ፍርዲ ቀሪቦም ፍትሒ ክረኽቡ፡ ወይ ድማ ብናጻ ክልቀቹ፤
3. ሃገርን ህዝብን ብዘይ ሃገራዊ ቅዋም ምምሕዳር ከቢድ ወንጀልን መዐንደሪ ዓመጸኛታት ውልቀ ሰባትን ሰብ-ስልጣናትን ዝገብር እዩ። ስለዚ ጉዳይ ሃገራዊ ቅዋም ቅልጡፍ ምላሽ ክረከብ፤
4. ስልጣን ሃገር፡ ብናይ ህዝቢ ምርጫምበር ውልቀ ሰባት ዝይተወሰኑ ዓመታት ከም ሕዛእቲ ገቢቶም፡ ከም ድልዎቶም ዝዕንድሩሉ ክኸውን ኣይግባእን። ሓደ ውልቀ ሰብ፡ ብዘይ ፍቶት ህዝቢ ንልዕሊ 27 ዓመታት ብዘይ ቅዋም ክገዝእ፡ ብርእዮ ዓመጽ እዩ፤ ዘይንቡር እዩ፤ ስለዚ ብመሰረት ዝጸድቕ ሃገራዊ ቅዋም፡ ሃገር ዘማሓድሩ ሰባት ብድምጺ ህዝቢ ክምረጹ ኣሎዎም።
6. ብዙሕነት ናይ ኣረኣኦ ዝኸበል፡ ናይ ብዙሓት ሰልፍታት ህላውን ነጻ ምንቅስቃስን ዝፈቕድ ስርዓት ምትእትታው። ካብ ናይ ሓደ ሰልፊ ገባቲ ስርዓተ ምሕደራ ሓራ ምውጻእ።
7. ህዝቢ ኣብ ማሕበራውን ቁጠባውን መዳይ ብቐዕ ኣገልግሎት ዝረኽቡሉ ኩነታት ምጥጣሕ፤ ገንዘብ ህዝቢ ኣብ ባንኪ ጀሆ ምሓዝ፡ ንርኹብ ብኢዱን እግሩን ሓዝካ፡ ተጸባዪ መንግስቲ ክኸውን ዝገብር ርኹስ ስርዓተ ሕጊ ክለዓል ኣሎዎ። ዝኾነ ይኹን ዜጋ፡ ገንዘቡ ብነጻነት ክጥቀመሉን ከንቀሳቐሱን ዝኸእል ሕጋዊ ስርዓት ምዝርጋሕ ..... ወዘተ፡ ዝብሉ ካብቶም ዓባይቲ ቅልጡፍ መልሲ ዝደልዩ ሕቶታት ህዝብታትና እዮም።

ይኹንምበር ርእሰ ፋሽስት ኢሳይያስ፡ ናይ ህዝብታትና ሕቶታት ከምልስ ዝኾነ ይኹን ድልዎት ነይሩዎ ኣይፈልጥን፤ ብእንጻሩ ንህዝብታትና ብጨካን ኣገባብ ብምዕፋን፡ ብድኽነት ብምቕጻዕ፡ ርእሰ ምትእምማን ከጥፍኡ ብምግባር፡ ከም ግኡዝ ኣቕሓ ክገልግሉዎ፡ ናብ ዝደለዩ መሓዝን ጎቲቱ ዝወስዶም ክኾኑ፡ ከም ሕሱም ክሰርሕ ጸኒሑ። ስለዝኾነውን ካብ ጽባሕ ስምምዕ ሰላም ጀሚሩ ትጽቢታት ህዝብታትና ንጎድኒ ብምጉሳይ፡ ምስ ላዕሊዎት መራሕትን ሓይልታት ትምክሕትን ኢትዮጵያ፡ ምስጢራዊ ዘተታት ብምክያድ፡ ኣብ ኢትዮጵያ ፖሎቲካውን ቁጠባውን ሓሳባቱ ብዘተኣማምን ከየማልእ ቀንዲ ዕንቅፋት ይኸውን ኣሎ ዝብሎ መሪሕነት ህወሓትን ደጀኑ ዝኾነ ህዝቢ ትግራይ ንምድኻም፡ መቐላ ዕዮ ሓዙ ክዋረር ጸኒሑ ኣሎ።

እዚ መቐላ ዕዮዚ ድማ፡ ንናጽነትን ልዑላውነትና ሃገርና ኣብ ሓደጋ ዘውድቕ ምዃኑ፡ ካብቶም ኢሳይያስ ኣብ ከተማታት ኢትዮጵያ ዘስመዖም መደረታትን መራሕቲ ኢትዮጵያ ኣብ ዝተፈላለዩ እዋናት ዝድርብዩም መልእኽታትን ክነረጋግጽ ንኸእል፤ ካብኡ ንላዕሊ ድማ፡ ርእሰ ፋሽስት ኢሳይያስ፡ ምስ ዝተፈላለዩ መራሕቲ ኢትዮጵያ ከካይዶም ዝጸንሑ ርክባት፡ ንህዝብታትና ሕቡኣት ኮይኖም ይቕጽሉ ምህላዎም እዩ።

ብዚ ምክንያት ድማ፡ ኣብዚ እዋንዚ፡ እቶም ካብ ወጋሕትኡ ንገባቲ ስርዓት ኢሳይያስ እናተቐዘሙ ዝጸንሑ ኤርትራውያን ጥራሕ ዘይኮነስ፡ ኣብ ጎድኒ ስርዓት ኢሳይያስ ተሰሊፎም፡ ንዘይእመን ኣሚኖም፡ ክድግፉዎን ክከላኸሉሉን ዝጸንሑ ወገናትናውን፡ ከም ቆፋኡ ዝተተንኸፈ ንህቢ፡ ኣብ ቅርዓት ወጺኦም ዓገብ ክብሉዎ ተሪር ተቐውሞ ከስምዑ ይረኣዩ ኣሎዉ። ሎሚ 'ይኣክል' ዝብል፡ ካብ ማንም እዋን ዝሓየለ ሃገራዊ ጭርሖ፡ ብደገፍቲ ስርዓት ኢሳይያስ ዝጸንሑ ወገናትና ከይተረፈ፡ ብድፍረት ዝጭራሕ ዘሎ፡ እዋናዊ ሃገራዊ ጭርሖ ክኸውን ባቕዑ ኣሎ። ሕሉፍ ሓሊፉ፡ ብዱዕን ውልቃውን ኣካይዳ ርእሰ ፋሽስት ኢሳይያስ ዘይተዋሓጠሎም ናይ ቀረባ መሳርሕቱ ዝኾኑ ሲቭልን ናይ ሰራዊት ሰብ-ስልጣናትንውን፡ ሕቶታት ክልዕሉ፤ ዘይዕግቡቶም ከንጸባርቑን ተቐውሞኦም ክገልጹን ከምዝጀመሩ ብቲይን ብቲይን ዝርከብ ሓብሬታ የረጋግጽ።

ርእሰ ፋሽስት ኢሳይያስ፡ ን27 ዓመታት፡ ንህዝብታት ኤርትራ ከም ግኡዝ ኣቕሓ፡ ነቶም ኣብ ከባቢኡ ዝጸንሑ ሓለፍትን ኣባላት "ህግደፍ"ን ድማ፡ ከም ልኡማት ተማእዘዘቲ ርእዩ፡ ድልዎቱ ክውስን ከተግብርን ከምዝኸእል ገይሩ ብምእማን፡ ሃንፍና ክብል ጸኒሑ እዩ። ይኹንምበር ንኹሉ ነገር ደረት ኣሎዎ። ንዕቀት፣ ትዕቢት፣ በደልን ዓመጽን ንዝተወሰነ እዋን ጸርካዮ ምኻድ ይኸውን። ብተግባር ድማ፡ ህዝብን ሃገርን ብዘይ ቅዋም እናተገዘአ፡ ዜጋታት ብዘይ ሕግን ፍርድን ኣብ መዳነቲታት እናኣማሰነ፡ ህዝቢ ናብ ጥጫትን ስደትን እናሳጠሐ፡ ኣብ ልዕሊ ጎረባብቲ ሃገራት፡ ብብእዋኑ ኩናት እናወልዕ እንከሎ **"ጎሱ ጎሕና፣ ጎሕና ጎሱ"** በሃልቲ ወገናት መልሚሉ፡ ኣብ ክንድኡ ክብጀዉ እናገበረ ጸኒሑ እዩ።

ርእሰ ፋሽስት ኢሳይያስ፡ ዝሰረር ብደዐን ንዕቀትን ናብ ዝለዓለ ጥርዙ በጺሑ፡ ህዝብታት ኤርትራ ፈጻሚ ስርዓት ዘይገደዱ ደረት ክሰግር ተደናዲኑ። እነሆ ድማ፡ ሰልኮም እናበለ ዝቐዘም ዝነበረ ክሓንጎ፤ ደቂቡ ዝነበረ ክበራበር፤ ንስርዓት ኢሳይያስ ደጊፉ ዝከላኸል ዝነበረ እናተቐመ፡ ኣብ መስርዕ ምዕቃብ ናጽነትን ልዑላውነትን ሃገሩ ተሰሊፉ፡ 'ይኣክል' ዝብል እዋናዊ ሃገራዊ ጭርሖ ኣልዒሉ ብትብዓት ክቃለስ ይረኣ ኣሎ፤ ስለዝኾነውን፡ ርእሰ ፋሽስት ኢሳይያስን ወይጦታቱን፡ ህልውነትን ገደብታታታ ጊዜ ክተብቅዕ ኣብ ቀልቀል ጉድጓድ ደው ዝበሉላ እዋን ከምዝበጽሑት ሕርሕራይ ገይሮም ተገንዚቦም ኣሎው።

ርእሰ ፋሽስት ኢሳይያስን ወይጦታቱን፡ ኣብ ጎሮሮኦም ዝኣተወት ገመድ ከይትሓንቆም ዝተፈለለዩ ስልትታት እናሓንጸጹ ክንቀሳቐሱ ክፍትኑ ጸጺሖምን ኣሎውን። ንሳተን ድማ፡

1. ኣብ ልዕሊ ገባቲ ስርዓት ኢሳይያስ ካብ 2009 ዓ.ም. ጀሚሩ ተነቢሩ ዝጸንሐ ውሳኔ ማዕቀብ፡ ሰብ ሒሳባት ብናይ ባዕሎም ምኽንያት ምስ ኣልዓሎም፡ ኢሳይያስን ወይጦታቱን ብዘካየዱም ቃልስን ጸዕርን ከምዝተላዓለ ኣምሲሎም ብምስባኽ፡ ቀልቢ ህዝብታትና ንምስሓብ ጸዕሪ ከካይዱ ምፍታኖም።
2. ምስ ጎረባብቲ መንግስታት ክገብሩም ዝጀመሩ ርክብ፡ ዝበጽሑም ዘይእዉጅ ስምምዕ ብምምዝማዝ፡ ናይ ልምዓትን ምዕባላን ኣፌፊት ከምዝተኸፈተ፡ ኤርትራ ኣብ ከባቢናን ዘባናን ኣወንታዊ ተራኣ ትጻውተሉ ዕድል ከምዝተፈጠረ፡ ምስ ከባቢ ሃገራትን ዘባናን ተሓባቢራ ትለምዓሉ ዕድላት ከምዝተጣጥሐ ብምስባኽ፡ ህዝብታትና ውሽጣዊ ቃንዘኣም ረሲዖም፡ ብተስፋ ተጸባይቲ ክኾኑ ዝግለጸ ወፈራ ከካይዱ ይጽዕሩ ምህላዎም።

3. መዕርፎ ነፈርትን ጽርግያታትን ክንሰርሕ መደብ ሒዝና ኣሎና ብምባል ሓድሽ ተስፋ ንምስኳዕ ዝጀመሩም ጸዕሪ ምህላው።

እዚኣም ኩሎም፡ ካብቶም ኣብ ላዕሊ ዝጠቐስናዮም ቀንድን ጊዜ ዘይህቡን ሕቶታት ህዝብታትና ብምህዳም፡ ዝስርሑ ዘለዉ ድራማታት ብምጅግም፡ ነቶም ደጊም 'ይኣክል' ኢሎም፡ መሰረታዊ ለውጢ ዝጠልቡ ዘለዉ ህዝብታትና፡ ዝጥብሩ ኣይኮኑን።

4. ካልእ ኣብ ውሽጢ ሃገር ይኹን ኣብ ዲያስፖራ፡ ብኢሳይያስን ወይጦታቱን ተታሓሒዙ ዘሎ ወፈራ፡ ህዝብታትና፡ ኣብ ጉዳይ ልዑላውነትን ናጽነትን ሃገርና፡ ኣብ ልዕሊ ኢሳይያስን ወይጦታቱን ሒዞም ዘለዉ ርድኢት ንምሕካኽ ዝግለጸ እዩ። ኣብዚ እዋንዚ፡ ርእሰ ፋሽስት ኢሳይያስ፡ ንልዑላውነትን ናጽነትን ኤርትራ ዝጠቐሽ ኣይኮነን፤ እኳ ደኣስ ኣሕሊፉ ክሸጠና ሸርሕታት ይኣልም ኣሎ" ዝብል ስምዒት ህዝብታትና፡ ብኢሳይያስ ባዕሉ ይኹን ብወይጦታቱ ክቐየር ከምዘይከእል ዘጠራጥር ኮይኑ ኣሎ። ይኹንምበር፡ እብዚ እዋንዚ ሒዞም ዘለዉ ስልቲ፡ "ንናጽነትን ልዑላውነትን ኤርትራ ዝተጋደለ፡ ዝተሰወአን ሃገር ዘውሓሰን ህዝባዊ ግንባር እናሃለወ፡ ከመይ ኢሎ፡ ልዑላውነትን ናጽነትን ኤርትራ ኣሕሊፉ ክህብ ኢልካ ክሕሰብ ይኽእል? እዚ ፈጻሚ ዘይሕሰብ እዩ። በዚ ፈጻሚ ዝጠራጠር ክህሉ ኣይግባእን ብምባል፡ ህዝብታትና ንምድንጋር ጸዕሪ ከካይዱ ይረኣዩ ኣሎው።

እቶም 'ምኒስትራትን ናይ ዘባታት ሓለፍትን ዝባሃሉ፡ ርእሰ-ፋሽስት ኢሳይያስ፡ ካብ ጽባሕ ስምምዕ ሰላም ጀሚሩ፡ ንጉዳይ ምምልካት ዶብ ንጎድጎ ገዲፉ ክኸይድ እናረኣዩ ትም ዝበሉ እዮም። ገባቲ ኢሳይያስ ናብ ኢትዮጵያ(ሃዋሳን ኣዲስ ኣበባን) ኣብ ዝገሸሉ እዋን፡ ንመራሒ መንግስቲ ኢትዮጵያ፡ **"እነ ቃል ዓለም ኣይፈቱን እየ፤ ካብ ሎሚ ንደሓር ንስኻ ክትመርሓና ሓላፍነት እገባካ ኣሎኹ" " ህዝቢ ኤርትራን ህዝቢ ኢትዮጵያ ሓደ ህዝቢ እዮም፤ ሓደ ኣይኮኑን ዝብል እንተሃልዩ ታሪኽ ዘይፈልጥ እዩ" እናበለ ከምድር እንከሎ፡ ኣፎም ከፊቶም ዓገብ ክበሉ ኣይተሰምዑን፤**

ህዝብታትና ኣብ ዝሓለፉ ዓመታት ዝተጻወሩም ኣደራሳ ከይኣኸሎም፡ ልኣላውነቶምን ናጽነቶምን ኣብ ሓደጋ ደወድቑ ምህላዉ ምስ ተገንዘቡ፡ ደጊም ይኣክል፡ ዝብል ሓይል ሃገራዊ ጭርሖ ኣልዒሎም ክቃወሙ፡ ሕቶታቶም ከምለሱሎም ብዓውታ ክቃልሑ ምስ ጀመሩ ግን፡ እዞም ኣብ ላዕሊ ዝጠቐስናዮም ልኡኻት ኢሳይያስ ዝኾኑ ሓለፍቲ፡ ታሪኽ ህዝባዊ ግንባር ገንጺሎም፡ **"ናጽነትናን ልዑላውነትናን ኣሕሊፍና ኣይንህብን ኢና፤ በዚ ኣይትሕሰቡ"** ዝብሉ ዘለዉ ንምንታይ እዮም ዝብል ሕቶ ክነልዕል ይገብረና።

ብርግጽ ብውልቀ መላኺ ኢሳይያስ ዝተመርሐ ህግሓኤ፡ ብናይ ህዝብታትና ሰፊሕን ወሳንን ደገፍን፡ ብናይ ተጋደልትን ኣባላትን ጅግንነታዊ ተጋድሎን፡ ኤርትራ ሃገርና ብግንቦት 1991 ዓ.ም. ሓራ ከምዝወጸት ካብ ማንም ዘይሕባእ፡ ብወርቃዊ ቀለም ዝተኸተበ ህያው ታሪኽ እዩ። ውድብ ህግሓኤ ብ1994 ዓ.ም. ኣብ ዘካየዱ 3ይ ውድባዊ ጉባኤኡ፡ ሓርነታዊ ቃልሲ ከምዝተዛዘመ ተቐቢሉ፡ ኣብ ህንጻት ሃገር ዝመርሕ ውድብ፡ ኣብ ስሙ ምምዕርራይ ክገብር ብምወሳን፡ **ህዝባዊ ግንባር ንደምክራስን ፍትሕን(ህግደፍ)** ዝብል ከምዝለበሰ ኩሉ ዝፈልጦ እዩ። እንተኾነ ግን፡ እዚ ውድብዚ ዝተበገሰሉ ህንጻት ሃገር ከወውት ኣይከኣለን። እኳ ደኣስ፡ እነሆ ካብ 3ይ ውድባዊ ጉባኤኡ ክሳብ ሎሚ፡ 4ይ-ውድባዊ ጉባኤ ከየካየደ፡ 24 ዓመታት ሓሊፉም ኣሎ። ኣብዘን ዝሓለፉ 24 ዓመታት ድማ፡ ዓበይቲ ብደሆታት ኣጋጢሞም። ብፍላይ ካብ ጽባሕ ምዝዛም ኩናት ዶብ ኤርትራን ኢትዮጵያን(2001)፡ ኣብ ውሽጢ መራሕነቱ ዓማቕ ፖሎቲካዊ ፍልልይ ተኸሲቱ፤ ውልቀ መላኺ ኢሳይያስን ጉጅልኡን ብዝተኸተሉም ፍጹም ጸረ ዲሞክራሲያዊ ኣተኣላልያ ድማ፡ ብርክት ዝበሉ መራሕቲ ኣብ ዘይፍለጥ ቤት-ማእሰርቲ ተዳጉኖም ይርከቡ፤ ናብ ስደት ዘምርሑ ድማ፡ ቁጽሮም ውሑዳት ኣይኮኑን፤ ብውሳይ

ሂወቶም እናስከት፡ አብ መቐብር ሓርበኛታት ዝተደብዩ መራሕቲ ግንባር ድማ አሎዉ። 'ህግደፍ' ውድባዊ ህልውንኡ እናሃሰሰ፡ ብመስርሕ አብ ኢድ ውልቀ-መላሽ ኢሳይያስን ውሑዳት ልኡኻቱን ወዲቐ ጸኒሑ አሎ።

እቲ አብ ባይታ ዘሎ ክዉን ሓቂ እዚ እናሃለዉ፡ ህዝባዊ ግንባር ልዑላውነትን ናጽነትን ሃገር ኣሕሊፉ ክህብ እዩ ማለት ዘይሕሰብ እዩ ዝብል ጎስጓስ፡ ፖሎቲካዊ ትርጉሙ እንታይ እዩ? እዚ ወፈራዚ ካብ ክቱር ንዕቀት ዝብገስ፡ ህዝብታትና አብ ህዝባዊ ግንባር ክህልዎም ዝኸእል ስምዒታዊ ምትእስሳር፡ ብምምዝማዝ ካብ ተሓታትነት ንምህዳም ዝዓለመ ሕሱር ስልቲ ምጃኑ ዘጠራጥር ኣይኮነን።

አባል ወይ ተጋዳላይ፡ ተሓኡጅብሃ፤ ህዝባዊ ግንባርን ካልኣት ውድባት ኤርትራን ኮይኑ ዝተቐለሰ ጥራሕ ዘይኮነስ፡ መላእ ህዝብታት ኤርትራ፡ ናጽነትን ልዑላውነትን ሃገርም ኣሕሊፎም ከምዘይህቡ ርግጸኛታት ኢና። እቶም አባላት ወይ ድማ ተጋደልቲ ህግሓኤ ዝነበሩ፡ ካብ 1994 ዓ.ም. ንደሓር አባላት ህግደፍ ኮይኖም ዝቐጸሉ (ብዘይካኻም አብ ላዕለዋይ ጽፍሒ ናይ ስልጣን ዝርከቡ ኢሳይያስን ጉጅልኡን)፡ አብ ሕቶ ናጽነትን ልዑላውነትን ሃገርም፡ ዋጋ ዕዳጋ ከምዘይገብሩ እምነትና ጽኑዕ እዩ። **እነሆ ድማ፡ እቲ ከም ብሉጽ መራሒ፡ ትሕቲ ኣምላኽ ዘኸብሩዎን ዝከናዕኩዎን ዝነበሩ ኢሳይያስ፡ ንልዑላውነትን ናጽነትን ኤርትራ አብ ዋጋ ዕዳጋ ዘእቱ መደረታት ከስምዕ፤ ንጉዳይ ምምልካት ዶብ ጎስዮዎ ክሓልፍ፤ ምስጠራዊ ወዑላት ክፈራረም፤ ምስ ሓይልታት ትምክሕቲ ኣምሓራ ከደናገጽ እናተዓዘቡዎ ምስ ከዱ፡ ሕሉፍ-ሓሊፉ አብ ክልል ኣምሓራ፡ ንኤርትራን ኢትዮጵያን አብ ሓደ ዝጠመረ ካርታ፡ አብ ኣደባባይት ክንብልበል እንክሉ፡ ከም መንግስቲ ዓገብ ክብልን፡ ንልዑላውነት ሃገርና ዝጣበቐ መግለጺ ከውጸእ እናተገበኡ ጥርቅም ክብል ምስ ተዓዘቡ፡ ቆፎኡ ከም ዝተተንከፈ ንህቢ፡ ተላዒሎም ተቐውሞም ብዓውታ ከስምዑን 'ይኣክል' ክብሉን ይረኣዩ አሎዉ። ስለዚ ድማ፡ ኢሳይያስን ወይጦታቱን፡ ሕሉፍ ወርቃዊ ታሪኽ ህዝባዊ ግንባር መዝሚዞም፡ ተሓለቑቲ ናጽነትን ልዑላውነትን ኤርትራ መሲሎም ክቐርቡ ፈጺሞም ኣይክእሉን። ህዝብታትናን ኩሎም ተጋደልትን አባላትን ተሓኤን ህዝባዊ ግንባርን፡ ታሪኽን ተሞኩሮን ናጽነታዊ ተጋድሎም ዝኸርዑሉን ዓቂባዎ ዝቐጸሉን ኮይኖም፡ ኢሳይያስን ጉጅልኡን ግን፡ ሓቀኛ ተጣበቑቲ ናጽነትን ልዑላውነትን ኤርትራ ከምዘይኮኑ ብተግባር አብ ዘረጋገጹሉ እዋን ንርከብ፤ ስለዝኸኸሃውን ህዝብታትናን ተጋደልቲ ደቆምን፡ 'ይኣክል' ዝብል እዋናዊ ሃገራዊ ጭርሖም ተሓንጊጦም፡ ንገባቲ ኢሳይያስን ወይጦታቱን ብምውጋድ፡ ናጽነትን ልዑላውነትን ሃገርም ብምውሓስ፡ መጻኢ ዕድሎም ዝውሰን ዲሞክራሲያዊ ለውጢ ንምርግጋጽ፡ ዝጀመሩዎ ዲሞክራሲያዊ ቃልሲ ካብ ምቕጻል ንድሕሪት ዝምለሱ ኣይኮኑን። ኢሳይያስን ወይጦታቱን፡ ዕምሪ ስልጣኖም ንምልቃብ ዝኸተሉዎም ዘለዉ ዝተፈላለዩ ስልቲታት፡ ካብ ዕርበት ከድሕኑዎም ኣይክእሉን እዮም።**

ዜናን ባህልን ቤት-ጽሕፈት፡

ሰውራዊ ደሞክራሲያዊ ግንባር ኤርትራ(ሰደግኤ)

06 ሚያዝያ 2019 ዓ.ም.